

বিস্তারিত টীকাকৰণ অভিযানৰ প্ৰস্তুতিৰ পৰ্যালোচনা কৰিবলৈ মুখ্যমন্ত্রীয়ে

দৈনিক ৩ লাখ টীকাকৰণৰ লক্ষ্যত উপনীত হোৱাৰ বাবে কাম কৰিবলৈ স্বাস্থ্য বিভাগক মুখ্যমন্ত্রীৰ নিৰ্দেশ

দিছপুৰ, ১৮ জুন : মুখ্যমন্ত্রী ড° হিমন্ত বিশ্ব শৰ্মাই আজি জনতা ভৱনস্থিত মুখ্যমন্ত্রীৰ কাৰ্যালয়ৰ সভাকক্ষত
স্বাস্থ্য বিভাগৰ বিষয়বৰীয়াসকলৰ সৈতে এক বৈঠকত মিলিত হৈ সমগ্ৰ দেশৰ লগতে অসমটো অহা ২১
জুনৰ পৰা আৰম্ভ হ'বলগীয়া বিস্তারিত টীকাকৰণ অভিযানৰ প্ৰস্তুতিৰ পৰ্যালোচনা কৰে।

অহা ২১ জুনৰ পৰা ৩০ জুনলৈকে দৈনিক ৩ লাখ টীকাকৰণৰ লক্ষ্যত উপনীত হোৱাৰ বাবে
অভিযান আকাৰে কাম কৰিবলৈ তেওঁ স্বাস্থ্য বিভাগক নিৰ্দেশ দিয়ে। বৰ্দ্ধিত টীকাকৰণ সুনিশ্চিত কৰাৰ বাবে
প্ৰতিখন জিলাৰে অভিভাৱক মন্ত্রী আৰু সচিবসকলক সংশ্লিষ্ট জিলাসমূহৰ ভৱণ কৰিবলৈও তেওঁ নিৰ্দেশ
দিয়ে। এই অভিযানৰ অধীনত চাহ বাগিচা অঞ্চলসমূহৰ দৰে স্পৰ্শকাতৰ এলেকাসমূহকো সামৰি ল'বলৈ
তেওঁ বিভাগটোক নিৰ্দেশ দিয়ে।

উল্লেখযোগ্য যে অহা ২১ জুনৰ পৰা কেন্দ্ৰীয় চৰকাৰে প্ৰতিগ্ৰাকী প্ৰাপ্তবয়স্ক লোককে বিনামূলীয়াকৈ
টীকাকৰণৰ সুবিধা আগবঢ়াব। কেন্দ্ৰীয় চৰকাৰে এতিয়া ভেকচিন উৎপাদকসকলৰ পৰা মুঠ উৎপাদনৰ ৭৫
শতাংশ ক্ৰয় কৰি ৰাজ্যসমূহক বিনামূলীয়াকৈ যোগান ধৰিব। এই পদক্ষেপৰ অধীনত অহা কিছু দিনৰ বাবে
অসমে ১১ লাখ ভেকচিন লাভ কৰিব।

টীকাকৰণ কেন্দ্ৰসমূহলৈ অধিক সংখ্যক লোকক আকৰ্ষিত কৰাৰ বাবে উপযুক্ত প্ৰচাৰৰ ওপৰত
গুৰুত্ব আৰোপ কৰি মুখ্যমন্ত্রী ড° শৰ্মাই কয় যে এই দিশত সজাগতা সৃষ্টিৰ বাবে অসমীয়াৰ লগতে আন
প্ৰধান স্থানীয় ভাষাসমূহতো এই সম্বন্ধীয় বিজ্ঞাপন প্ৰস্তুত কৰি প্ৰকাশ কৰিব লাগিব। তেওঁ লগতে অনলাইন
পঞ্জীয়নৰ উপৰি টীকাকৰণ কেন্দ্ৰসমূহত ঠাইতে পঞ্জীয়নৰ সুবিধাৰ বিষয়েও ৰাইজক অৱগত কৰাৰ
প্ৰয়োজনীয়তাৰ ওপৰত গুৰুত্ব আৰোপ কৰে।

টীকাকৰণৰ কাম-কাজ চোৱা-চিতাৰ বাবে ভ্ৰাম্যমান ভিত্তিত চিকিৎসকৰ দল নিয়োগ কৰাৰ লগতে
টীকাকৰণ চলি থকাৰ সময়ছোৱাত টীকাকৰণ কেন্দ্ৰসমূহৰ ওচৰৰ চিকিৎসালয়সমূহ সাধাৰণ ৰোগীৰ বাবে
খোলা ৰখাৰ ব্যৱস্থা কৰিবলৈও মুখ্যমন্ত্রীয়ে নিৰ্দেশ দিয়ে।

দৈনিক টীকাকৰণৰ লক্ষ্যত উপনীত হোৱাৰ বাবে অসমে এই বৃহৎ অভিযানত উৎকৃষ্ট প্ৰদৰ্শন
আগবঢ়াবই লাগিব বুলি উল্লেখ কৰি এই ক্ষেত্ৰত দেখা দিব পৰা অসুবিধাসমূহ চিনাক্ত কৰি তাক দূৰ কৰাৰ
বাবে পৰৱৰ্তী দিন দুটাত উপায়ুক্তসকলৰ সৈতে নিয়মীয়াভাৱে ভিডিও' কনফাৰেন্সত মিলিত হ'বলৈও
তেওঁ স্বাস্থ্য বিভাগক নিৰ্দেশ দিয়ে।

জনসংযোগ, অসম
মুখ্যমন্ত্রীর জনসম্পর্কবন্ধী কোষ, দিছপুর
প্রেছ বার্তা

আজিৰ বৈঠকত স্বাস্থ্য মন্ত্রী কেশৱ মহন্ত, মুখ্যমন্ত্রীৰ প্ৰধান সচিব সমীৰ কুমাৰ সিনহা, স্বাস্থ্য বিভাগৰ
প্ৰধান সচিব অনুৰাগ গোৱেল, ৰাষ্ট্ৰীয় স্বাস্থ্য মিচন, অসমৰ অভিযান সঞ্চালক লক্ষ্মণ এছৰ লগতে অন্যান্য
জ্যেষ্ঠ বিষয়াসকল উপস্থিত থাকে।

স্বাক্ষৰ / প্ৰকৃৎিঃ
১৮/০৬/২০২১